

जेनिन पर आक्रमण करने वाली खुशी के बारे में लिखना :
पाँचवाँ न्यूज़लेटर (2023)



अब्देल रहमेन अल-मोज़ायन (फ़िलिस्तीन), जेनिन, 2002.


प्यारे दोस्तों,

ट्राईकॉन्टिनेंटल: सामाजिक शोध संस्थान की ओर से अभिवादन।

इज़राइल अपने ताज़ा सैन्य अभियान 'ऑपरेशन ब्रेक द वेव' को क्रूर वास्तविकता की एक गीतात्मक अभिव्यक्ति बता रहा है। इस साल, यानी 2023 में 1948 की नाकबा तबाही के पचहत्तर साल पूरे हो जाएँगे। पचहत्तर साल पहले इज़रायली सैनिकों ने अवैध रूप से फ़िलिस्तीनियों को उनके घरों से निकलाते हुए फ़िलिस्तीन को नक्शे से मिटा देने का प्रयास किया था। तब से, फ़िलिस्तीनी सभी बाधाओं के खिलाफ़ लड़ रहे हैं, जबकि संयुक्त राज्य अमेरिका के नेतृत्व में दुनिया के सबसे शक्तिशाली देश इज़रायल के साथ खड़े हैं।

ऑपरेशन ब्रेक द वेव फ़रवरी 2022 में नब्बस में तीन फ़िलिस्तीनियों (अधम मबरूका, अशरफ़ मुबासलत और मोहम्मद दख़िल) की हत्या के साथ शुरू हुआ था और फिर वेस्ट बैंक से होता हुआ विखंडित गाज़ा तक फैल गया। 26 जनवरी 2023 को, इज़रायली सेना ने जेरूसलम के उत्तर में जेनिन और अल-राम में एक बुज़ुर्ग महिला सहित दस फ़िलिस्तीनियों को मार डाला, और फिर एम्बुलेंस पर गोलियाँ चलाई ताकि घायलों की सहायता न की जा सके। यह स्पष्ट रूप से एक युद्ध अपराध है। जेनिन नरसंहार के जवाब में गाज़ा स्थित फ़िलिस्तीनी प्रतिरोध बलों ने आगज़नी की, जिसका इज़रायली वायु सेना ने असमान रूप से जवाब दिया। उन्होंने गाज़ा के केंद्र में घनी आबादी वाले अल-मगाज़ी शरणार्थी शिविर में गोलीबारी की। हिंसा का चक्र जारी रहा, और पूर्वी यरूशलम में नेवे याकोव की अवैध बस्ती में एक अकेले फ़िलिस्तीनी बंदूकधारी ने सात इज़रायलियों की हत्या कर दी। इसकी प्रतिक्रिया में, इज़रायली सरकार ने — जिनेवा सम्मेलनों का उल्लंघन करते हुए — 'सामूहिक दंड' प्रणाली लागू कर दी है, जिसके तहत राज्य सरकार बंदूकधारी के परिवार के सदस्यों को टारगेट कर सकती है, और इज़रायल सरकार इज़रायलियों के लिए हथियार लेकर जाना आसान बना सकती है।

इज़रायल सरकार ने हब्बत शाबिया ('लोकप्रिय विद्रोह') के जवाब में ऑपरेशन ब्रेक द वेव शुरू किया। इज़रायल के दम-घोटू दबाव अभियानों और बदहाली की तरफ़ बढ़ रही जीवनशैली से उत्पन्न निराशा के खिलाफ़ पूरे फ़िलिस्तीन में विद्रोह हो रहे थे। यह विद्रोह केवल वेस्ट बैंक, पूर्वी यरूशलम और गाज़ा में ही नहीं हो रहे थे, जहाँ विद्रोह की घटनाएँ आम हैं। 1948 के इज़रायल ग्रीन लाइन में रहने वाले फ़िलिस्तीनियों ने भी विद्रोह प्रदर्शन किए। मई 2021 में, प्रदर्शनकारी 'गरिमा और आशा' के मेनिफ़ेस्टो के साथ इकट्ठे हुए और निर्वासित फ़िलिस्तीनियों, इज़रायल में रहने वाले फ़िलिस्तीनियों तथा इज़रायली कब्जे वाले क्षेत्रों में रह रहे फ़िलिस्तीनियों को एकजुट करने के लिए नये आंदोलन 'एकजुट इतिफ़ादा' का आह्वान किया। ये क्रदम और संयुक्त राष्ट्र प्रणाली में फ़िलिस्तीनियों को मिल रही बढ़त और फ़िलिस्तीनी राजनीति के भीतर एक नयी गतिशीलता का संकेत है। हाल ही में, 31 दिसंबर 2022 को, संयुक्त राष्ट्र महासभा ने 87 के मुकाबले 26 मतों से अंतर्राष्ट्रीय न्यायालय को इज़रायल द्वारा 'फ़िलिस्तीनी क्षेत्र में लंबे समय से जारी कब्जे, उपनिवेश और समायोजन' पर अपनी राय प्रकट करने के लिए कहा। फ़िलिस्तीनियों के खिलाफ़ इज़रायल की हिंसा का यह नया चरण फ़िलिस्तीन की उपलब्धियों के विरुद्ध उनकी प्रतिक्रिया है।



रशीद कौरैची (अल्जीरिया) और हसन मसूदी (इराक), एक निर्वासित देश, 1981.

इन सबके बीच, इजरायल के लोगों ने बेंजामिन नेतन्याहू को जिता दिया। वो 1996 से अब तक छुटी बार सरकार बनाएँगे। पिछले सत्ताईस सालों में से पंद्रह साल नेतन्याहू इजरायल के प्रधानमंत्री रहे हैं, और अब सात साल के लिए सरकार में रहने की तैयारी हो गई है। उनकी सरकार घोर दक्षिणपंथी है। हालाँकि फ़िलिस्तीनियों के दृष्टिकोण से सरकार धुर-दक्षिणपंथियों की हो या नरम दक्षिणपंथी वर्ग की, यहूदीपरस्त (ज़ायोनिस्ट) राज्य नीति निरंतर जारी रहती है। 28 दिसंबर 2022 को, नेतन्याहू ने अपनी सरकार के मिशन को स्पष्ट तरीके से परिभाषित किया: 'यहूदी लोगों का इजराइल की भूमि के सभी क्षेत्रों पर विशेष और निर्विवाद अधिकार है। सरकार इजरायल की भूमि के सभी हिस्सों – गलील, नेगेव, गोलन, यहूदिया और सामरिया – में उपनिवेश को बढ़ावा देगी और विकसित करेगी'।

नेतन्याहू सरकार की दबंगई – कि सिर्फ़ ज़ायोनिस्ट राज्य ही नहीं, बल्कि सभी यहूदी लोगों का जॉर्डन नदी और भूमध्य सागर के बीच की भूमि पर अधिकार है – का अंदाज़ा केवल इस सरकार के बयानों से ही नहीं लगाया जा सकता; यह इजराइल के मूल क़ानून (2018) में निहित है। यह क़ानून कहता है कि, 'इजरायल की भूमि यहूदी लोगों की ऐतिहासिक मातृभूमि है, जिसमें इजरायल राज्य की स्थापना हुई थी'। इस क़ानूनी दाव-पेंच ने इजरायल को बहुराष्ट्रीय या बहु-जातीय क्षेत्र के बजाय यहूदी लोगों की भूमि के रूप में स्थापित कर दिया है। इसके अलावा, 'इजरायल राज्य' की हर प्रशासनिक परिभाषा पूरे क्षेत्र पर नियंत्रण पर ज़ोर देती है। उदाहरण के लिए, इजरायल का केंद्रीय सांख्यिकी ब्यूरो लगभग 1967 से, जॉर्डन नदी के पश्चिम में रहने वाले, और यहाँ तक कि वेस्ट बैंक में भी रहने वाले इजरायली को एक इजरायली के रूप में गिनती है; और इजरायल का आधिकारिक मानचित्र 1993 ओस्लो समझौते के आधार पर बने किसी भी आंतरिक विभाजन को नहीं दर्शाता।



मुस्तफ़ा अल-हलाज (फ़िलिस्तीन), अल-करामेह की लड़ाई, 1969.

उपनिवेशवादी-औपनिवेशिक मानसिकता में निहित इज़रायल की राज्य नीति, फ़िलिस्तीनी राज्य के लिए कोई जगह नहीं छोड़ती। गाज़ा लगातार विध्वंस देख रहा है, अल-नकाब के बेदोइनों को विस्थापित किया जा रहा है, पूर्वी यरूशलम में रहने वाले फ़िलिस्तीनियों को बेदखल किया जा रहा है, और वेस्ट बैंक में अवैध इज़रायली बस्तियाँ टिड्डियों के महामारी की तरह फैल रही हैं। नेतन्याहू का सरकारी साझेदार ओट्टज़मा येहुदित ('यहूदी शक्ति') लेवांत में केवल यहूदी समाज स्थापित करने के लिए फ़िलिस्तीनी नरसंहार करने को तैयार है। ओस्तो में किया गया दो-राज्य समाधान का वादा अब तथ्यात्मक रूप से संभव नहीं रह गया है क्योंकि फ़िलिस्तीनी राज्य क्षत-विक्षत है और उसके आगे तमाम तरह की रुकावटें हैं। इज़रायल और फ़िलिस्तीन से बने और फ़िलिस्तीनियों को पूर्ण नागरिकता अधिकार देने वाले द्विराष्ट्रीय राज्य की आदर्शवादी उम्मीद ज़ायोनिस्ट हठ के चलते खत्म है। उनकी हठ है कि इज़रायल एक यहूदी राज्य बने, एक नस्ल-आधारित लोकतंत्र-विरोधी राज्य, जो पहले से ही रंग-भेदी समाज की तरह फ़िलिस्तीनियों को दूसरे दर्जे का निवासी मानता है। बल्कि, ज़ायोनिस्ट 'तीन-राज्य समाधान' के पक्ष में है, यानी फ़िलिस्तीनियों को खदेड़कर मिस्र, जॉर्डन और लेबनान में पहुँचा दिया जाए।

2016 में, संयुक्त राज्य अमेरिका और इज़रायल ने सैन्य सहायता पर अपने तीसरे दस-वर्षीय समझौता ज़ापन पर हस्ताक्षर किए। यह समझौता 2019 से 2028 तक चलेगा, जिसके तहत अमेरिका ने सैन्य उपकरणों के लिए इज़रायल को 38 बिलियन डॉलर देने का वादा किया है। इस सहायता पर कोई शर्त नहीं है: यह समझौता इज़रायल को अंतर्राष्ट्रीय क़ानून का उल्लंघन करने, अमेरिकी नागरिकों को मारने (जैसा कि उन्होंने रिपोर्टर शिरीन अबू अकलेह को मार डाला था), या अमेरिकी सरकार द्वारा वित्त पोषित मानवीय परियोजनाओं को नष्ट करने से नहीं रोकता। नस्लीय नीतियों के लिए इज़रायल को फटकारने के बजाय, अमेरिकी राष्ट्रपति जो बाइडेन ने बेंजामिन नेतन्याहू को अपना 'दशकों का दोस्त' कहते हुए 'ईरान से होने वाले खतरों' का सामना करने में अमेरिका की मदद करने के लिए नेतन्याहू का स्वागत किया। इसके अतिरिक्त, नेतन्याहू की सरकार जब ऑपरेशन ब्रेक द वेव का आतंक बढ़ा रही थी तभी अमेरिका की सेना पूरी ताकत के साथ जुनिपर ओक नामक संयुक्त सैन्य अभ्यास के लिए इज़रायल पहुँची। पेंटागन के प्रेस सचिव वायु सेना के ब्रिगेडियर जनरल पैट राइडर के अनुसार यह उनका 'सबसे बड़ा और सबसे महत्वपूर्ण अभ्यास है' अमेरिका के पुरज़ोर समर्थन और अंतर्राष्ट्रीय निकायों की निंदा से अविचलित, इज़रायली राज्य द्वारा फ़िलिस्तीन को मिटाने की घातक परियोजना जारी है।



मलक मत्तर (फ़िलिस्तीन), आप और मैं, 2021.

यरुशलम में रहने वाली एक फ़िलिस्तीनी कवयित्री माया अबू अल-हयात ने 'सुबह के सपने' शीर्षक से एक सुंदर कविता लिखी थी। यह कविता वेस्ट बैंक के छोटे शहरों द्वारा परिभाषित फ़िलिस्तीनी जीवन और भूगोल की लय को बयान करती है। बच्चे खेल रहे हैं, महिलाएँ नाच रही हैं, जीवन, वो जीवन है जो पीढ़ियों से चले आ रहे कब्जे के कारण वंचित कर दिया गया है, जहाँ कब्जे में रह रहे लोगों की चीखें उनके राष्ट्रीय पक्षी फ़िलिस्तीन की सनबर्ड की जोरदार आवाज़ से मेल खाती हैं।

मैं उस खुशी के बारे में लिखूँगी जो छह दिशाओं से जेनिन पर आक्रमण करती है,
अमारी कैम्प में गुब्बारे पकड़कर दौड़ते बच्चों के बारे में,
अस्कर में स्तनपान करने वाले बच्चों को चुप कराने वाली परिपूर्णता के बारे में,
तुल्कारेम में मौजूद एक छोटे से समुद्र के बारे में जिसमें हम ऊपर और नीचे टहल सकते हैं,
बलाता में लोगों के चेहरों को घूरने वाली आँखों के बारे में,
कलंदिया में चेकप्वाइंट की लाइन में लगे लोगों के लिए नाच रही महिला के बारे में,
अज़ज़उन में हँसते हुए पुरुषों के दुखों के बारे में,
सीपियों और पागलपन से हमारी जेबें भर
एक शहर का निर्माण करते
तुम्हारे और मेरे बारे में।

मेरी जेब क्रोध और आशा से भरी हुई है, एक उम्मीद है कि फ़िलिस्तीनी लोगों के साथ एकजुटता का हमारा संघर्ष प्रबल होगा, क्योंकि 'मुक्ति की प्रक्रिया आकर्षक और अपरिवर्तनीय है'।

स्नेह-सहित,

विजय।